



Паважаныя Браты ў Хрыстовым святарстве, вялебныя Манаскія Сёстры, умілаваныя ў Хрысце Браты і Сёстры! Хрыстос Уваскрос! Сапраўды Уваскрос! У чарговы раз мы перажываем радасныя Велікодныя святы, з верай пахіляючыся над таямніцай Уваскрасення Пана. У нашых святынях гучыць урачыстае “Алелюя – хваліце Пана!” Мы ўсім сэрцам прагнем праспяваць Богу нашу бязмежную любоў за надзвычайную справу збаўлення, якое здзейснілася ў Езусе Хрысце.

Пасхальная таямніца паказвае нам Хрыста як Пераможца над моцямі зла і цемры. Трыумф уваскрослага Пана распачаў новую эпоху ў гісторыі чалавецтва, паказаў найбольш поўны і канечны сэнс гісторыі збаўлення, прывёў да таго, што мы па-іншаму глядзім на таямніцы чалавечага лёсу. Хрыстова Уваскрасенне надае сэнс нават самым балючым перажыванням чалавека, такім, як пакуты, хвароба, смерць. † Праўда аб Уваскрасенні дазваляе нам, хрысціянам, мужа змірыцца са з’явай таго, што нашае жыццё няўмольна мінае, з непазбежнай неабходнасцю смерці. Калі мы з болей развітваемся з самымі блізкімі, якія адыходзяць з гэтага свету, калі з непакоем думаем аб надыходзячай гадзіне нашай смерці, Пасхальная таямніца становіцца для нас крыніцай непакіснай надзеі, таму што яна прыгадвае, што прадвызначэннем кожнага чалавека, збаўленага Хрыстом, з’яўляецца вечнае жыццё.

У Велікодныя святы ўсе хрысціяне жадаюць адзін аднаму ўсяго найлепшага. Я хацеў бы сёння пажадаць Вам, дарагія Дыяцэзіяне, перш за ўсё, глыбокай веры. Няхай яна будзе для кожнага з Вас крыніцай духоўнай моцы ў цяжар-пенні, сталай надзеі ў час сумненняў і неспакою, унутранай стойкасці, калі Вы будзеце падлягаць выпрабаванням. Няхай святло надзеі, якое выходзіць з пустога гробу Хрыста, будзе надзейным правадыром на дарогах Вашага жыцця. Няхай разуменне бясконцай любові Бога да чалавека, якая знайшла сваё найлепшае выражэнне ў таямніцы мукі, смерці і ўваскрасення Хрыста, напоўніць Вашыя сэрцы пачуццём удзячнасці і ўзбудзіць у іх гарачае жаданне любові да Пана кожным добрым учынкам.

З асаблівай любоўю і ўдзячнасцю я думаю пра тых з Вас, хто сваімі пакутамі, перанесенымі з верай, дае цудоўнае сведчанне любові да Хрыста. Я прагну Вас запэўніць, што, яднаючыся са Збаўцам у таямніцы Яго крыжа, Вы духоўна ўзбагачаеце супольнасць Касцёла, паколькі Вашыя пакуты памнажаюць у ёй непрыкметныя скарбы ласкі. Сёння я хачу Вам за гэта ад усяго сэрца падзякаваць.

Гасанна на вышынях!

Аўтар: Біскуп Гродзенскі
30.03.2012 01:00

☐☐ **Дарагія Дыяцэзіяне! Перажываючы разам з Вамі радасныя святы
Уваскрасення Пана, я ўсіх Вас ахінаю сваёй малітвай, выпрошваючы ў
змёртвыхпаўсталага Збаўцы неабходныя ласкі для кожнага з Вас. Радаснага
Вялікадня!** 